
Shri Bhaktivaijayanti Stotram

ಶ್ರೀಭಕ್ತಿವೈಜಯಂತೀಸ್ತೋತ್ರಂ

Document Information



Text title : Shri Bhaktivaijayanti Stotram 06 15

File name : bhaktivaijayantIstotram.itx

Category : vishhnu, stotra, krishna

Location : doc_vishhnu

Author : jIvadevAchArya

Proofread by : Gopalakrishnan

Description/comments : From stotrArNavaH 06-15

Source : jIvadevAchArya

Latest update : September 18, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 28, 2023

sanskritdocuments.org

ಶ್ರೀಭಕ್ತಿವೈಜಯಂತೀಸ್ತೋತ್ರಂ



ಶ್ರೀಕೃಷ್ಣಾಯ ನಮಃ ಸಮಸ್ತಹೃದಯಾಂಭೋಜಾವದಾತತ್ವಿಷೇ
ಭಕ್ತೌಘಸ್ಮಯಮಾನಮಾನಸವತೇ ದೈತ್ಯಾವಲೀವಿದ್ವಿಷೇ .
ಗೋಪೀವಲ್ಲವಿಕಾಯ ನಾಯಕಗುಣಗ್ರಾಮಪ್ರಣಾಲೀಜುಷೇ
ಲೀಲಾವೈಣವಿಕಾಯ ಕಾಯಸುಷಮಾನೀಲಾಂಬುಜಶ್ರೀಜುಷೇ .. 1..
ಅವ್ಯಕ್ತಂ ಶ್ರುತಿಶೇಖರಾಂತರವನೇ ವ್ಯಕ್ತಂ ಚ ವೃಂದಾವನೇ
ಗೂಢಂ ವೇದವಿಚಾರಚಾರುವದನೈಗೂಢಂ ಚ ಗೋಪೀಜನೈಃ .
ಅಸ್ಪಷ್ಟಂ ಹೃದಿ ಯೋಗಿನಾಮಪಿಃ ಪುನಃ ಸ್ಪಷ್ಟಂ ಚ ಸೇವಾವತಾಂ
ಶ್ರೀಕೃಷ್ಣಂ ಕಮನೀಯಕಾಂತಿಕುಹಕಂ ಬ್ರಹ್ಮಾದ್ಭುತಂ ಸಂಶ್ರಯೇ .. 2..
ಪದ್ಮಾಪೀನಪಯೋಧರಪ್ರಣಿಹಿತಂ ಪ್ರಾಣಪ್ರದಂ ಪ್ರಾಣಿನಾಂ
ಪಿಜಂಭಾಡಂಬರಪೀವರಂ ಪ್ರಣಾಯಿನೀಪ್ರೇಮಾಪ್ರಿಯಂ ಭಾವುಕಂ .
ಪೀತಂ ಪದ್ಮವಿಲೋಚನಾಪರಿಷದಾ ಪ್ರತ್ಯಕ್ಷತಃ ಪ್ರೀತಯಾ
ಪಾಯಾದ್ವಃ ಪ್ರತಿಮಾಭಿನಾಪಿಹಿತಂ ಪೀತಾಂಬರಂ ಪ್ರಾಭವಂ .. 3..
ಕಾಲೋ ಗತ್ವರ ಏಷ ಕೇನಚಿದಹೋ ಮಾರ್ಗೇಣ ಯಾನ್ಯತ್ಯಲಂ
ಯೋಗಕ್ಷೇಮವಿಚಾರಘೋರನರಕೇ ರಾತ್ರಿಂದಿವಂ ಮನ್ವತಾಂ .
ಯೇಷಾಂ ಯಾತಿ ಮುಕುಂದಚಿತ್ರಚರಿತಶ್ರೇಯೋಽಮೃತಾರ್ಕಣನ-
ಪ್ರೇಯೋನಂದಿತಚೇತಸಾಂ ಸುಮನಸಾಂ ತೇಭ್ಯೋ ಮಹದ್ಭಯೋ ನಮಃ .. 4..
ಬಾಹ್ಲೋರಂಕಿತಶಂಖಚಕ್ರಯುಗಲಂ ಕಂಠೇ ತುಲಸ್ಯಾಂಚಿತಂ
ಸ್ವಾಂತೇ ಪ್ರಸ್ಫುಟಕೃಷ್ಣಪಾದಕಮಲಂ ನಾಮಾಮೃತಾಡ್ಯಂ ಮುಖೇ .
ನೇತ್ರೇ ಹರ್ಷಜಲೋಜ್ವಲಂ ಶುಚಿತರೇ ಗಾತ್ರೇ ಚ ರೋಮಾಂಚಿತಂ .
ಧನ್ಯಾ ಏವ ವಿಲೋಕಯಂತಿ ನಯನೈರ್ವಿಷ್ಟೋಃ ಸಮಂ ವೈಷ್ಣವಂ .. 5..
ಸತ್ಯಂ ಜ್ಞಾನಮನಂತಮೇಕಮಮಲಂ ಜ್ಯೋತಿಃ ಸ್ವತೋ ಭಾಸ್ವರಂ
ಬ್ರಹ್ಮಾನಂದಘನಂ ಪರಂ ಗುರುಮುಖಾದ್ವಿಜ್ಞಾಯ ವೇದಾಂತತಃ .
ಸದ್ಯಃ ಸ್ಮೇರಸರೋಜಸುಂದರತರಂ ಲಕ್ಷ್ಮ್ಯ ಮುದೋಪಾಸಿತಂ
ತದ್ವಿಷ್ಟೋಃ ಪರಮಂ ಪದಂ ಹೃದಿ ಸದಾ ಪಶ್ಯಂತಿ ಯತ್ಸೂರಯಃ .. 6..
ಅವ್ಯಕ್ತಂ ಪರಮಂ ನಿರಾಕೃತಿ ಹರೇ ರೂಪಂ ವಚಶ್ಚೇತಸೋಃ-
ದೂರಂ ಕೇವಲಚಿತ್ತಕಾಶಮತುಲಂ ಜ್ಞಾತ್ವಾ ಶ್ರುತೇಃ ಶೇಖರೇ .

ವ್ಯಕ್ತಂ ವಿಸ್ತೃತಪುಂಡರೀಕನಯನಂ ವಂಶೀನಿನಾದಪ್ರಿಯಂ
 ವೃಂದಾರಣ್ಯವಿನೋದವಂಚನಪರಂ ಸಂಸೇವ್ಯತಾಂ ಮುಕ್ತಯೇ .. 7..
 ಆದ್ರಾಂತಃಕರಣಂ ಗುಣೈರ್ಭಗವತಸ್ತ್ವಕ್ತಾನ್ಯಮಾರ್ಗಭ್ರಮಂ
 ರೋಮಾಂಚೈರ್ವಿಪುಲೈಃ ಸಮಾವೃತತನುಂ ಹರ್ಷಾಶ್ರುಪೂರ್ಣಕ್ಷಣಂ .
 ಆನಂದೋದಯಮೋದಮಾನಮನಿಶಂ ಶ್ರೀಕೃಷ್ಣನಾಮಾಮೃತೈಃ
 ಮುಕ್ತಿಃ ಸಂತನುತೇ ಸ್ವಯಂವರವಿಧಿಂ ದೃಷ್ಟ್ವಾ ಸ್ವಯಂ ವೈಷ್ಣವಂ .. 8..
 ಧಿಗ್ವಿಹ್ವಾಂ ಪಿಶುನಸ್ಯ ಕೃತ್ತಮುಸಲೀಪುಚ್ಛೋಪಮಂ ವಿಹ್ವಲಾಂ
 ದುಸ್ತಕೋಪಲತಾಡನೈರ್ಭಗವತೋ ಭಕ್ತೇರ್ದ್ವಿಷಾಣಾಂ ಮೃಷಾ .
 ಕೈವಲ್ಯಾಗಮಕರ್ತರೀಂ ಕಲಿಪಟೀನಿರ್ಮಾಣಕಾಲೇ ತುರೀಂ
 ಮಮೋದ್ಭೇದನಸೂಚಿಕಾಂ ನಿಜಹತೇಃ ಸಂಸೂಚಿಕಾಂ ಸೂಚಿಕಾಂ .. 9..
 ಭೇದೋಽಯಂ ಯಾದ ನಾಮ ಜೀವಪರಯೋಃ ಸ್ವಾಭಾವಿಕೋ ವರ್ತತೇ
 ಯದ್ವೌಪಾದಿಕ ಏವ ಮೂರ್ತಿಪದವೀಪರ್ಯಂತಮತ್ರ ಧ್ರುವಃ .
 ತತ್ತ್ಯೇವಂ ಸತಿ ಸೇವ್ಯಸೇವಕಭಿದಾ ಸಿದ್ಧಾ ಪ್ರಸಿದ್ಧಾ ಶ್ರುತೌ
 ನಿಷ್ಕಾಮೋ ನಿಜಮುಕ್ತಯೇ ಪರಮುಪಾಸೀತೇತಿ ವಾಕ್ಯೈಃ ಸ್ಫುಟಂ .. 10..
 ಏಕೇ ಷೋಡಶಷಟ್ಪದಾರ್ಥವಿಷಯಜ್ಞಾನಂ ಸಮಾಚಕ್ಷತೇ
 ಕಮೈವೇತಿ ವಿಚಾರಯಂತಿ ಕತಿಚಿದ್ಯೋಗಂ ಚ ಕೇಚಿಜ್ಜಗುಃ .
 ಪುಂಸೋಽಥ ಪ್ರಕೃತೇಶ್ಚ ಜೀವಪರಯೋರ್ಜ್ಞಾನಂ ಪರೇ ಮೇನಿರೇ
 ಸರ್ವಂ ಕ್ಲೃಪ್ತಮಿದಂ ಗುಣೈರ್ಭಗವತೋ ಭಕ್ತಿಃ ಪರಂ ಮುಕ್ತಯೇ .. 11..
 ಯಾ ಕಾಚಿತ್ ಪರಿಕಲ್ಪಿತಾ ಖಲಕಥಾ ತಾಮಾಗಪ್ಯಜಾತಭ್ರಮಾಃ
 ಪಾಕಾಯಾತಿಭಯಂಕರಾಯ ವಿರಸಾಕಾರಾಯ ಲಬ್ಧಾಶ್ರಮಾಃ .
 ನಾಕಾಧೀಶಪತೇರಪಾರಪರಮಾನಂದಾಪ್ತಿಮಂದಾಕಿನೀಂ
 ಶಾಕಾಸ್ವಾದಪರಾಃ ಸುಧಾಮಿವ ಸುಧಾ ನೇಚ್ಛಂತಿ ಭಕ್ತಿಂ ಬುಧಾಃ .. 12..
 ಕಂ ಕಃ ಸೇವತ ಇತ್ಯುದೀರಯತಿ ಯೋಽಭೇದೇ ಸ ಕಂಕಃ ಸ್ವಯಂ .
 ಕಾ ಕಾ ಭಕ್ತಿರಿತೀರಯಂತಿ ಬಹು ಯೇ ಕಾಕಾ ವರಾಕಾ ಹಿ ತೇ .
 ಬ್ರಹ್ಮಾಹಂ ವಿಷಮೇಽತ್ರ ಮೇ ಕೃತಶಮೇ ಕಿಂ ಮೇ ಭವೇದೀಶ್ವರಃ
 ಸೇವ್ಯೋಽಸಾವಿತಿ ಸಂಲಪನ್ನುರುಗಲಃ ಸೋಽಯಂ ಖಲಶ್ಚಾಗಲಃ .. 13..
 ಸ್ವಾಧ್ಯಾಯಾಧ್ಯಯನೇ ತಥೋಪನಿಷದಾಂ ಜಾತೇಽಕ್ಷರಾಣಾಂ ಗ್ರಹೇ
 ವಿಜ್ಞಾತೇ ಶ್ರವಣೇ ಚ ಜೀವಪರಯೋರೈಕ್ಯೇ ವಿಮುಕ್ತೇಕ್ಷಣಃ .
 ಶ್ರೀಕೃಷ್ಣಂ ಭಜಮಾನ ಏವ ಬಹುಧಾ ಸಂಕೀರ್ತನಾದ್ಯೈಃ ಸದಾ
 ಸತ್ಯಂ ಜ್ಞಾನಮನಂತಮೇಕಮಖಿಲಂ ತದ್ಬ್ರಹ್ಮ ಸಂಪದ್ಯತೇ .. 14..
 ಏತೈಃ ಷೋಡಶಭಿಃ ಪದಾರ್ಥನಿಚಯೈರ್ಜ್ಞಾತ್ಯೈರ್ವಿಮುಕ್ತಿಃ ಕಥಂ

ಜಲ್ಪಂಸ್ತತ್ರ ಫಲಂ ಪರಸ್ಯ ವಿಜಯಃ ಸ್ಯಾತ್ತೇನ ಕಿಂ ವಾ ತತಃ .
 ಜ್ಞಾನಂ ಚೇತ ಪರಮೇಶ್ವರಸ್ಯ ತದಿದಂ ಭಕ್ತೃರ್ಧಮೇವೋಚಿತಂ
 ಸಿದ್ಧಾಂತೇಷ್ಟಿದಮೂಚಿರೇ ಸ್ಫುಟತರಂ ಪ್ರಾಮಾಣಿಕಾಸ್ತಾರ್ಕಿಕಾಃ .. 15..
 ದ್ರವ್ಯಾದೌ ವಿದಿತೇ ಪದಾರ್ಥನಿವಹೇ ಕೈವಲ್ಯಸಿದ್ಧಿಃ ಕಥಂ
 ಪಾಣಿನ್ಯಾದಿವಿವೇಚನಾದಿವ ಸುಖಂ ಜ್ಞಾತಾ ಭವೇತ್ ಪ್ರಕ್ರಿಯಾ .
 ಶಬ್ದಸ್ಯಾಪ್ಯನುಮಾನಭಾವಭಜನಂ ಬೌದ್ಧಸ್ಯ ಪಂಥಾ ನ ಕಿಂ
 ತಸ್ಮಾದೀಶಮುಪಾಸಿತುಂ ಶ್ರುತಮಿದಂ ದ್ರವ್ಯಾದಿಚಿಂತಾಫಲಂ .. 16..
 ಬ್ರೂತೇ ಷೋಡಶಷಟ್ಪದಾರ್ಥಕಲನಾತ್ ಕಾ ವಾ ವಿಮುಕ್ತಿಂ ಶ್ರುತಿಃ
 ಕಿಂ ವಾ ಸಂಸ್ಕರಣಂ ಪುರಾಣವಚನಂ ನ್ಯಾಯೋಽಪಿ ಕಸ್ತಾದೃಶಃ .
 ತರ್ಕೋ ವೇದವಿಚಾರಣಾಯ ಘಟಿತೇಽನುಗ್ರಾಹಕಃ ಕೇವಲಂ
 ತಸ್ಯೈ ತತ್ಪ್ರತಿಪಕ್ಷತಾ ಯದಿ ತದಾ ಸಿದ್ಧಾ ನ ಕಿಂ ಬೌದ್ಧತಾ .. 17..
 ಭೇದೋಽಯಂ ಘಟಕುಂಭಯೋಃ ಸಮುಚಿತಂ ಪ್ರತ್ಯಕ್ಷತೋ ಗೃಹ್ಯತೇ
 ಶ್ರುತ್ಯಾ ಕೇವಲಮೇವ ಜೀವಪರಯೋಃ ಕೈವಲ್ಯಮುದ್ಭಾವ್ಯತೇ .
 ಭೇದಾಭೇದವಿವೇಚನೇ ಪ್ರಭವತಿ ಪ್ರತ್ಯಕ್ಷಯೋವಾಸ್ವದೇ
 ತಸ್ಯಾಗೋಚರಕೇ ಕಥಂ ಪ್ರಸರತು ಭ್ರಾಂತೇಽಪಿ ತುಲ್ಯೋದಯಂ .. 18..
 ಭೇದಂ ಲೋಕನಿತಂ ವದಿಷ್ಯತಿ ಕಥಂ ಪಶ್ಚಾದಭೇದಶ್ರುತಿಃ
 ಭೇತಾ ಲೋಕಮಿತೇರ್ಭವಿದ್ಯತಿ ಪುನಃ ಸ್ವಾರ್ಥೀಪಚಾರೇ ಕಥಂ .
 ಬಾಧಂ ಲೌಕಿಕಮಾನತಃ ಕಥಮಿಯಂ ಗಚ್ಛೇದಧಾಪೌರುಷೀ .
 ಯದ್ಯೇಷಾ ಪುರಷೋದಿತಾ ಸ ಪುರುಷಃ ಕಿಂ ತ್ವಾದೃಶೋನ್ಯಾದೃಶಃ .. 19..
 ಯಸ್ಮಿನ್ ಸರ್ವಮಿದಂ ವಿಭಾತಿ ನಿಹಿತಂ ಯಸ್ಮಾತ್ ಪುನರ್ಜಾಯತೇ
 ಯಸ್ಮಿನ್ನೇವ ಲಯಂ ಪ್ರಯಾತಿ ಸಕಲಂ ಕರ್ಮಾಪಿ ಯತ್ಪ್ರೀತಯೇ .
 ಸರ್ವಂ ಕರ್ಮಫಲಂ ವಿಮುಕ್ತಿಪದವೀ ಯಸ್ಯ ಪ್ರಸಾದಾಧ್ವವೇತ್
 ಯಚ್ಚವಾಸಪ್ರತಿಮಾ ಶ್ರುತಿಃ ಸ ಭಗವಾನ್ ಕೈಶ್ಚಿತ್ ಕಥಂ ನೇಷ್ಯತೇ .. 20..
 ದ್ರೋಹಂ ಶ್ರೀಪರಮೇಶ್ವರೇ ವಿದ್ಧತೇ ಯೇ ಲೌಕಿಕೈಃ ಕಲ್ಪನೈಃ
 ವೇದಾಂತ್ಯೈರುಪಗೀಯಮಾನಚರಿತೇ ನ್ಯಾಯೈಶ್ಚ ಸಂಸವಿತೇ .
 ತೇ ವ್ಯರ್ಥಂ ಪಶುಮಾರಣೈಕರಸಿಕಾಃ ಸನ್ಮಾರ್ಗಸಂದೂಷಕಾಃ-
 ಕಂಥಾಂ ಕರ್ಮಮಯೀಂ ನಿಧಾಯ ನಿಭೃತಾ ಮೀಮಾಂಸಕಾ ರಾಕ್ಷಸಾಃ .. 21..
 ಕರ್ಮೈವ ಪ್ರತಿಪಾದ್ಯತಾಂ ಸ್ವಸಮಯೈರ್ನ್ಯಾಯೈಃ ಸಹಸ್ರೈಃ ಸ್ಫುಟಂ
 ತಸ್ಯಾನುಷ್ಠಿತಿಸಿದ್ಧಯೇ ಕ್ರಮವತೀ ವ್ಯಾಖ್ಯಾಯತಾಂ ಪದ್ಧತಿಃ .
 ಜಾನೇ ಯೂಯಮಿಹಾತ್ಮನಾಶರಸಿಕಾ ಮೀಮಾಂಸಕಾ ಹಿಂಸಕಾಃ
 ಯದ್ರೋಹಾತ್ ಪರಮೇಶ್ವರಸ್ಯ ಭವತಾಂ ಸ್ವಗೋಽಪವಗೋಽ ಹತಃ .. 22..
 ಮೋಹೋಽಯಂ ಕಪಿಲಸ್ಯ ಜೈಮಿನಿಮುನೇದ್ರೋಹೋಽಯಮೀಶೇ ಪರೇ

ತದ್ಭಕ್ತಿಂ ಕಣಭುಕ್ ತಥಾಕ್ಷಚರಣಸ್ತರ್ಕೇಣ ಚಕ್ರೇ ಪರಾಂ .
 ವ್ಯಾಸಃ ಕೃಷ್ಣಮತಾನುಸಾರಿ ಕೃತವಾನ್ ಸೂತ್ರಂ ನಿರಸ್ತಭ್ರಮಃ
 ಕೃಷ್ಣೋಪಾಸನಯಾ ಸಮಾಧಿವಿಭವಃ ಪಾತಂಜಲೇಃ ಪ್ರಕ್ರಮಃ .. 23..
 ಸ್ವರ್ಗೋ ದುರ್ಗತಿಮಾಗತೋಽಕ್ಷಯಮುಖೋ ಮೋಕ್ಷೋಽಪಿ ವಿಕ್ಷೋಭಿತಃ
 ಸ್ವೇಚ್ಛಾಕಲ್ಪನಯಾನಯಾ ರಚನಯಾ ವೇದೋಽಪಿ ವಿಪ್ಲಾವಿತಃ .
 ಮೋಕ್ಷಾರ್ಥಂ ಮಿಲತಾಂ ಸುಮುಧಾಮತಿಮತಾಂ ಸಾಂಖಯೇನ ಸಂಕಯಾವತಾಂ
 ದ್ವೇಷಾರ್ಥಃ ಪರಮೇಶ್ವರಸ್ಯ ನಿತರಾಂ ಲಾಭೋ ಮಹಾಗೌರವಃ .. 24..
 ವೇದಾನೀಶ್ವರಸೇವನವ್ಯಸನಿನೋ ಮುಕ್ತ್ವಾ ತದೇಕವ್ರತಾನ್
 ವಿದ್ಯಾಭಾವನಯಾಲ್ಪಯಾ ಪ್ರಕಟಯಂ ತಾಂ ಪಲ್ಲವಗ್ರಾಹಿಣೀಂ .
 ನಾರತ್ಯೇವೇಶ್ವರ ಇತ್ಯುದೀರಯತಿ ಯಃ ಸೂತ್ರೇಣ ಬದ್ಧೋ ಗಲೇ
 ನಾಶಾಯೈವ ಕೃತೋದ್ಯಮಃ ಸ ಹಿ ಪಶುಃ ಕಾಲಸ್ಯ ನೂನಂ ಬಲಿಃ .. 25..
 ಈಶದ್ರೋಹಪರಾಯಣಂ ಮತಭಿದಂ ನೈವೋಜ್ಜ್ವಲಂ ಕಾಪಿಲಂ
 ಗ್ರಾಹ್ಯಂ ಜೈಮಿನಿಕಲ್ಪಿತಂ ಭಗವತೋ ದ್ರೋಹಾದೃತೇ ಕರ್ಮತಾಂ .
 ನಾಸ್ತೇವೇಶ್ವರ ಇತ್ಯುದೀರಣಪರೋ ದ್ರೋಹಂ ವಿಷಂ ದೋಂಧಿ ಗಾಂ .
 ತತ್ ಪೀತ್ವಾ ನಿಪತತ್ಯಪಾರನಿರಯೇ ಭೂಯೋ ವಿನಷ್ಟಸ್ತೃತಿಃ .. 26..
 ನ್ಯಾಯಾ ಯಾಂತು ವಿದೂರಮೇವ ಭವತಾಂ ಭಕ್ತೌ ಕೃತಜ್ಞೋ ಯದಾ
 ಮೀಮಾಂಸೇ ಬಹಿರಾಸ್ವ ಭಕ್ತಿವಚನೇ ಯದ್ಯರ್ಥವಾದಾದ್ವನೀ .
 ವೇದಾಂತಾಃ ಸುತರಾಂ ನ ದಾಂತಹೃದಯಾ ಭಕ್ತೇರ್ನ ಶೇಷಾ ಯದಾ
 ಭಕ್ತೃರ್ಥಾ ಯದಿ ವೋ ನಮಃ ಸಮುಚಿತೇ ಮಾರ್ಗೇ ಸುಖಂ ಸ್ಥೀಯತಾಂ .. 27..
 ಭೇದಾಕ್ರಂದನವಾವದೂಕರಸನಸ್ತರ್ಕೇಣ ತರ್ಕೇಣ ಕಿಂ
 ತತ್ತದ್ವೇದಕಥಾವಿಮರ್ದಕುಹನಾಸಾಂಖ್ಯೇನ ಸಾಂಖಯೇನ ಕಿಂ .
 ಸ್ವಾಂತಾಶ್ರಾಂತನಿರೋಧಯೋಧಕಲನೋದ್ಯೋಗೇನ ಯೋಗೇನ ಕಿಂ
 ಭಕ್ತಿಂ ಭಾಗವತೀಂ ಶ್ರಯಂತು ಸುಧಿಯಃ ಸ್ವರ್ಗಾಪವರ್ಗಪ್ರದಾಂ .. 28..
 ಯದ್ವೇದಾಃ ಸಮುದೀರಯಂತಿ ಬಹುಧಾ ಸ್ವೇಷಾಂ ಚ ತಜ್ಜನ್ಯತಾಂ
 ಸ್ವೇನೈವ ಪ್ರತಿಪಾದಯಂತಿ ನಿಯತಾಂ ತಚ್ಛೇಷತಾಂ ಕರ್ಮಣಾಂ .
 ಏಷಾಮರ್ಪಣಮೇವ ಯತ್ರ ನಿಯತಂ ಮೋಕ್ಷಾಯ ಸಂಜಾಯತೇ
 ತಸ್ಯಾಭಾವಮುದೀರಯನ್ ವಿಜಯತೇ ಸ ಸ್ಯಾತ್ ಕಥಂ ವೈದಿಕಃ .. 29..
 ಲಬ್ಧ್ವಾ ಮಾನುಷಜನ್ಮ ಪೂರ್ವಸುಕೃತೈಃ ಪುಣ್ಯಾಂ ಚ ಮೇಧಾವಿತಾಂ
 ತತ್ತಜ್ಞಾನಿಜಾಶ್ರಮಸ್ಥಿತಿಮಿಮಾಂ ಶ್ರೀವೈಷ್ಣವೈಃ ಸಂಕಥಾಮ .
 ಶೋಚ್ಯಾ ಯೂಯಮಮೀ ಭವಿಷ್ಯಥ ತದಾ ಜ್ಞಾನಂ ಶ್ರಿತಾ ದುರ್ಲಭಂ
 ಮುಕ್ತಮ್ನೃತಯಾ ಯದಾ ಭಗವತೋ ಭಕ್ತಿಃ ಪರಿತ್ಯಜ್ಯತೇ .. 30..

ಯೂಯಂ ತತ್ತ್ವವಿದಃ ಶ್ರುತಿಸ್ಮೃತಿಗಿರಾಂ ಜ್ಞಾನೇನ ಧೌತಾಶಯಾಃ
ಮುಕ್ತ್ಯೈ ಭಾಗವತೀ ಪರಂ ಭಗವತೀ ಭಕ್ತಿಃ ಸಮಾಶ್ರೀಯತಾಂ .
ಸಂಸಾರಾಂಬುಧಿಪಾರಮಾಪ್ತುಮನಸೋ ದೃತ್ವೈವ ವೋ ಮಜ್ಜಯನ್
ಧೀರಾಃ ಕೋಽಪಿ ದುರಾಗ್ರಹೋ ಹಿ ಭವತಾಂ ಗ್ರಾಹೋ ಭವಿಷ್ಯತ್ಯಯಂ .. 31..
ಜ್ಞಾನಂ ಸ್ಥಾನಮಿದಂ ಕುರುಧ್ವಮಮಲೈಃ ಶ್ರೀವಿಷ್ಣುಭಕ್ತೇ ರಸೈಃ
ಕರ್ಮಾಣಿ ಪ್ರತಿಕರ್ಮನರ್ಮಸುಭಗಂ ಭಕ್ತ್ಯಾ ತನುಧ್ವಂ ಹರೇಃ .
ಯೋಗಂ ಭೋಗಸಮಾಶ್ರಿತಂ ಭಗವತೋ ರೂಪೈಃ ಶ್ರಯಧ್ವಂ ಸದಾ
ಭಕ್ತೇಃ ಶೇಷತಯಾ ವಿಧಾಯ ಸಕಲಂ ಧೀರಾಃ ಸಮಾಧ್ವಂ ಸುಖಂ .. 32..
ಯೋಗೋ ರೋಗ ಇವೇಹ ದುರ್ಲಭತರಃ ಖೇದಾಯ ಸಂಜಾಯತೇ
ಜ್ಞಾನಂ ಗ್ಲಾನಿಮಿದಂ ಪ್ರಯಾತಿ ನಿತರಾಂ ಯತ್ನೇನ ಸಂಪಾದಿತಂ .
ಮರ್ಮಚ್ಛೇದನಮೇವ ಕರ್ಮ ಕಲಿತಂ ಕ್ಲೇಶಾಯ ಸಂಜಾಯತೇ
ವಿಷ್ಣೋಭಕ್ತಿಯಂ ಯದಾ ನ ಭವತಾಂ ಮುಕ್ತಿಃ ಪ್ರಿಯಂಭಾವುಕೇ .. 33..
ಬೇದಾಂತಾಧ್ಯಯನಾದತಃ ಪ್ರಕೃತತಾ ತಸ್ಯೋಚಿತಾ ವೃತ್ತತಾ
ತಸ್ಯಾನಂತರತಾಥ ಶಬ್ದಘಟಿತಾ ತತ್ರಾಧಿಕಾರೀದೃಶಃ .
ತೇನ ಬ್ರಹ್ಮಣಿ ವೇದಮಾತೃವಿದಿತೇ ಜ್ಞಾತುಂ ವಿಶೇಷೇಣ ತತ್-
ಕಾರ್ಯೇಚ್ಛೇತ್ಯನುವಕ್ತಿ ವೇದವಚನಂ ಸೂತ್ರಂ ಚ ವೈಯಾಸಿಕಂ .. 34..
ಜನ್ಮಾದ್ಯಸ್ಯ ಯತೋ ಭವೇತ್ ಸ ಭಗವಾನ್ ಬ್ರಹ್ಮೇತಿ ವೇದೋದಿತಂ
ಸೂತ್ರೇಣಾನುಕೃತಂ ತತೋಽಸ್ಯ ಜಗತಾಂ ನಿರ್ಮಾತೃತಾ ಲಕ್ಷಣಂ .
ತತ್ಸಾಮಾನ್ಯವಿಶೇಷತಃ ಶ್ರವಣತೋ ಜ್ಞಾತ್ವಾ ವಿಶುದ್ಧಾಶಯಃ
ತಸ್ಯೋಪಾಸನಮಾಚರೇದವಿರತಂ ಮುಕ್ತ್ಯೈ ನಿರಸ್ತೇಷಣಃ .. 35..
ವಿಶ್ವಂ ವಿಶ್ವಕೃತಾ ಕೃತಂ ಪುನರಿದಂ ತಸ್ಯೈವ ಮಾಯಾ ಸ್ಪುಟಂ
ಸಾ ತದ್ಭಕ್ತಿವಿಶೇಷತೋ ಯದಿ ನಿವರ್ತೇತೇತಿ ವೇದೋದಿತಂ .
ಉತ್ಸೂತ್ರಃ ಶ್ರುತಿಲಕ್ಷಣೇನ ರಹಿತಸ್ತತ್ಕಲ್ಪನಾನಿಷ್ಠಲಃ
ಶಾಸ್ತ್ರಾರಂಭಸಮರ್ಥನಾಯ ವಿಕಲೋಽಧ್ಯಾಸಃ ಕಥಂ ವರ್ತತೇ .. 36..
ಈಶಾದ್ವಿಶ್ವಮಿತೀರಣಂ ಶ್ರುತಿಗಿರಾಂ ತೇನ ಪ್ರಕಾರೇಣ ತತ್
ಜ್ಞಾತ್ವೋಪಾಸನಮಾಮನಂತಿ ವಿದುಷಃ ಕೈವಲ್ಯಸಂಸಿದ್ಧಯೇ .
ಅಧ್ಯಸ್ತಂ ಪರಮೇಶ್ವರೇ ಜಗದಿದಂ ನೈತಾದೃಶೋ ದೃಶ್ಯತೇ
ವೇದಃ ಕೋಽಪಿ ವೃಥೈವ ಜಲ್ಪನಮಿದಂ ಕೈಶ್ಚಿದ್ಬಲಾತ್ ಕಲ್ಪಿತಂ .. 37..
ಭ್ರಾಂತಿಶ್ಚೇತ್ ಪರಮೇಶ್ವರಸ್ಯ ವಿಹತಾ ಸರ್ವಜ್ಞತಾ ತದ್ಗತಾ
ಜೀವಸ್ಯೇತಿ ಯದಾ ಸ ಏವ ಕಥಮನ್ಯೋಽನ್ಯಾಶ್ರಯಾಜ್ಜೀಯತಾಂ .
ತತ್ರಾನಾದಿತಯಾ ಯದಾ ಪರಿಹೃತಿರ್ಜನ್ಮಾಂತರೀಯಂ ಸ್ಮರನ್

ಕಿಂ ಸರ್ವಂ ಕಥಮುಲ್ಲಸೇದನುಭವೋ ನೈತಾದೃಶೋ ವಿಭ್ರಮಃ .. 38..
 ಅಜ್ಞಾತೇ ಯದಿ ರಂಗಸೀಸಶಕಲೇ ಜಾಯೇತ ರೂಪ್ಯಭ್ರಮಃ-
 ತಸ್ಯಾಭಾವವಿನಿಶ್ಚಿತೇಃ ಸ ನ ಭವೇತ್ ಕಾಧಿಷ್ಠಿತೇತಿತಾ .
 ತಜ್ಞಾನಂ ಯದಿ ಪೂರ್ವಮಿಷ್ಟಮಮಲಬ್ರಹ್ಮಾತ್ಮನಾಧಿಷ್ಠಿತೇಃ
 ಸಂಸಾರಭ್ರಮ ಈದೃಶಃ ಕಿಮುದಯೇ ಕಸ್ಮಾತ್ ಪುನರ್ಲೀಯತಾಂ .. 39..
 ಯತ್ರೇದಂ ರಜತಂ ವಿಭಾತಿ ನಿಹಿತಂ ಜ್ಞಾತಂ ಪುರಾ ಕಿಂ ತತೋ
 ಬಾಧೇ ತಬ್ಧ್ಯತಿರೇಕ ಏವ ರಜತಂ ನೇದಂ ಭವೇದಿತ್ಯತಃ .
 ತತ್ತತ್ಪ್ರಥಮಂ ನಿವರ್ತಯತಿ ನ ಭ್ರಾಂತಿಂ ತತಸ್ತೇನ ಕಿಂ
 ನ ಜ್ಞಾನೇನ ನಿವರ್ತಯೇತ್ ಕ್ಷತರುಜಃ ಶಂಖಸ್ಮೃತೇಃ ಪೀತಿಮಾ .. 40..
 ಅಜ್ಞಾನಾದ್ಯದಿ ಜೀವತಾ ಕಥಮಿದಂ ಸರ್ವೇಶ್ವರೋ ಜಾಯತಾಂ
 ಜೀವೇ ಚೇನ್ನಿತರಾಂ ಪರಸ್ಪರಹತಂ ಮಾಯಾ ತತಃ ಶ್ರೀಹರೇಃ .
 ಝಾನಾಭಾವನಿವರ್ತಕಂ ತತ ಇದಂ ಜ್ಞಾನಂ ಮತಂ ಜ್ಞಾನಿನಾಂ
 ಮಾಯಾಸಂತರಣೇ ಪರಂ ಭಗವತೋ ಭಕ್ತೇಃ ಶ್ರುತೌ ಶ್ರುಯತೇ .. 41..
 ಯೇಯಂ ನಾಶ್ರಯಮೋಹಿನೀ ಪರವಶಾ ಕರ್ತುಶ್ಚ ಮಾಯಾ ಹೇ ಸಾ-
 ಯಾಸಾವಾಶ್ರಯಮೋಹಿನೀ ನಿಗದಿತಾ ವಿದ್ಯಾ ನ ಕರ್ತುರ್ವಶಾ .
 ಸಾ ಜ್ಞಾನೇನ ನಿವರ್ತತೇ ಭಗವತೀ ಮಾಯಾ ಪುನರ್ವೈಷ್ಟವೀ
 ಭಕ್ತ್ಯೈವೇಹ ವಿಲೀಯತೇ ಭಗವತೋ ಲೀಲಾಕೃತೇಃ ಶ್ರೀಪತೇಃ .. 42..
 ಸ್ವೇನಾಧ್ಯಸ್ತಮಿದಂ ಜಗದ್ಭಗವತಾ ಸ್ವಸ್ಮಿನ್ ಯದೇತೀಯತೇ
 ಕಾ ಯುಕ್ತೀಃ ಶ್ರುತಿರೇವ ಕಾ ನ ಸಕಲಜ್ಞಾನಸ್ಯ ಯುಕ್ತೋ ಭ್ರಮಃ .
 ಈಶಾಜಾತಮಿದಂ ಸಮಸ್ತಮಿತಿ ಚೇತ್ ಸೂತ್ರಂ ಶ್ರುತಿಃ ಶ್ರುಯತೇ
 ಬುದ್ಧೇರ್ಬಂಧನಮೇವ ಕೈಶ್ಚಿದುದಿತಾಧ್ಯಾಸೇ ವೃಥಾ ಫಕ್ಕಿಕಾ .. 43..
 ಸರ್ವಜ್ಞಸ್ಯ ಕುತೋ ಭ್ರಮಃ ಕಥಮಸೌ ಜೀವೋ ನು ಭೂಯಃ ಸ್ಮರೇತ್
 ಅಧ್ಯಸ್ತೇದಿಹ ಯದ್ಭವೇನ ವಿದಿತೇಽಧ್ಯಾಸಃ ಕಥಂ ಜಾಯತಾಂ .
 ನೈವಾಧಿಷ್ಠಿತಿನಿಶ್ಚಯಾದ್ವಿಘಟತೇಽಧ್ಯಾಸೋ ಯಥಾ ಪೀತಿಮಾ
 ಶಂಕೇ ರೋಗಶಮಾತ್ ಪರಂ ನ ಖಲು ತಜ್ಞಾನಂ ಭವೇನ್ನಿಶ್ಚಿತಂ .. 44..
 ಅಜ್ಞಾತೇಽಪಿ ಪುರೇಹ ಶುಕ್ತಿಶಕಲೇ ರೂಪ್ಯಾನುಭೂತಿಸ್ಮೃತೇಃ
 ತತ್ಸಾ ತಿಭ್ರಮಬಾಧನಂ ಚ ರಜತಾಭಾವಪ್ರಕಾರಾದ್ಭವೇತ್ .
 ಆರೋಪ್ಯಾನುಭವೋ ಯಥಾ ಯದಿ ತಥಾಧಿಷ್ಠಾನಸಂವೇದನಂ
 ಪೂರ್ವ ಬ್ರಹ್ಮ ಯದಾ ಮತಂ ಕಥಮಸೌ ಸಂಸಾರರೂಪೋ ಭ್ರಮಃ .. 45..
 ತಜ್ಞಾನೇನ ವಿನಾ ಯದಾ ಕಥಮಧಿಷ್ಠಾನಂ ಭ್ರಮೋ ಬೋಧಯೇತ್
 ಬಾಧಸ್ತತ್ರ ನ ಹಿ ಪ್ರಭುಃ ಸ ಹಿ ಸಮಾರೋಪ್ಯಸ್ಯ ವಿದ್ವಂಸಕಃ .

ನಾತ್ಮಾ ಚೇದ್ವಿದಿತಃ ಷಡೂರ್ಮಿರಹಿತೋ ದೇಹಾದ್ವಿಭಿನ್ನೋ ವಿಭುಃ
 ನಿತ್ಯಂ ಕಃ ಕುರುತಾಂ ಧನಕ್ಷಯಕರಂ ದುಃಖಾಕರಂ ಕರ್ಮ ತತ್ .. 46..
 ಅಜ್ಞಾತ್ವಾಕ್ಷರಮತ್ರ ಯೋ ಹಿ ಯಜತೇ ತಸ್ಯಾಖಿಲಂ ಕ್ಷೀಯತೇ
 ಶ್ರುತ್ಯೈವಂ ಪ್ರತಿಪಾದಿತಂ ಭಗವತಾ ಗೀತಾಸು ತವ್ಯಾಕೃತಂ .
 ಜ್ಞಾನಂ ಮೋಚಕಮತ್ರ ಬಂಧಕಮಿದಂ ಕರ್ಮೇತಿ ಕೈಶ್ಚಿನ್ನತಂ
 ತಜ್ಞಾ ನೇ ಭಗವನ್ಮತೇ ನ ಘಟತೇ ವೈದ್ಯಃ ಸದಾ ಸಮ್ಮತೇ .. 47..
 ಬಂಧಾರ್ಥಂ ಫಲಮೇವ ತತ್ಪರಿಹೃತಂ ಕರ್ಮೈವ ಭಕ್ತ್ಯಾತ್ಮನಾ
 ಶ್ರೀಕೃಷ್ಣಾರ್ಪಿತಮೇಕಕಂ ವಿಜಯತೇ ಸಂಸಾರತೋ ಮುಕ್ತಯೇ .
 ಜ್ಞಾನಾನಂತರಮೀರಿತಂ ಭಗವತಃ ಸಂಸೇವನಂ ಭೂರಿಭಿಃ
 ವಾಕ್ಯೈರ್ಮುಕ್ತಿಫಲಾನ್ವಿತೈಃ ಶ್ರುತಫಲಂ ನೈವಾರ್ಥವಾದಾಯತೇ .. 48..
 ಜ್ಞಾನಂ ಪಾಪವಿನಾಶನಂ ಯದಿ ಭವೇತ್ತತ್ರಾಪಿ ಮೋಕ್ಷಶ್ರುತಿಃ
 ನೈಷಾಂಗೇಷು ಫಲಶ್ರುತಿನಯವಶಾದತ್ರಾರ್ಥವಾದಾಯತೇ .
 ಜ್ಞಾನಂಚೇನ್ನ ವಿಧೀಯತೇ ತವ ಜನಾ ನೈತತ್ಪ್ರಧಾನಂ ಭವೇತ್
 ತಸ್ಯಾಂಗ ಕಿಮಿಹಾಸ್ತು ಯಸ್ಯ ಭವಿತಾ ಭಾವ್ಯಶ್ರುತೇರ್ವಾದತಾ (?) .. 49..
 ಭತಿರ್ಜ್ಞಾನಮಪೇಕ್ಷ್ಯ ಸಾಧಯತಿ ತೇ ದ್ವಾರಂ ವಿಮುಕ್ತಿಂ ತದಾ (ವಿಮುಕ್ತೇಃ)
 ತಸ್ಯಾಃ ಕಾರಣತಾ ಮತಂ ಶ್ರವಣತಸ್ತತ್ಸ್ಯಾದಿತಿ ವ್ಯಾಹತಂ .
 ಬ್ರಹ್ಮಾಹಂ ನ ಹಿ ಮೇ ಭಿದಾ ಭಗವತಾ ಕಾಚಿದ್ಯಥಾರ್ಥಾ ಶ್ರುತಿಃ
 ಕೈವಲ್ಯಪ್ರತಿಪಾದಿಕಾ ಭಗವತೀ ಕಿಂ ತ್ವೇಕಮಭ್ಯರ್ಥಯೇ .. 50..
 ಯಾವತ್ಕಾಲಭುಪಾಧಿರೇಷ ಕಲಿತೋ ದೇಹಾತ್ಮನಾ ದೃಶ್ಯತೇ
 ತಾವತ್ಕಾಲಮಹಂ ಭಜಾಮಿ ಸತತಂ ಭಕ್ತಪ್ರಿಯಂ ಶ್ರೀಪ್ರಿಯಂ .
 ಪೀತಂ ಪಂಕಜಲೋಚನಾಕ್ಷಿಪುಟಕೈಃ ಪೀತಂ ದಿಲಾಸಾಂಬರೇ
 ರಕ್ತಂ ಗೋಪನಿತಂಬಿನೀಕುಚತಟೇ ರಕ್ತಂ ವರೋಲ್ಲಾಸನೇ .. 51..
 ಶುಕ್ಲಂ ಕೋಮಲಮಂದಹಾಸಕುಸುಮೇ ಶುಕ್ಲಂ ಯುಗೋಪಕ್ರಮೇ
 ಕೃಷ್ಣಂ ಚಾರುಕಲೇವರೇ ಗುಣವರೇ ಕೃಷ್ಣಂ ಶ್ರಿಯೇ ಸಂಶ್ರಯೇ .
 ಜಾತಿಃ ಕಾಚಿದಿಹಾಸ್ತು ಕಶ್ಚನ ವಿಧಿಃ ಪ್ರಾಪ್ತಸ್ತಥೈವಾಶ್ರಮಃ
 ತದ್ಧರ್ಮಸ್ಥಿತಿಪಾಲನಂ ಫಲಪರಿತ್ಯಾಗೇನ ಕೃಷ್ಣಾರ್ಪಣಂ .. 52..
 ಜ್ಞಾನಂ ತಸ್ಯ ನಿಜಾಧಿಕಾರನಿಯಮೈಃ ಸಂಪಾದ್ಯ ಲಕ್ಷೀಪತೇಃ
 ಪಾದಾಂಭೋರುಹಸೇವನಂ ಹಿ ತನುತೇ ಲೋಕಸ್ಯ ನಿಃಶ್ರೇಯಸಂ .
 ಸಂಜಾತೇ ಶ್ರವಣೇ ತತಃ ಸಮುದಿತೇ ಜ್ಞಾನೇ ಪರಾತ್ಮಾಶ್ರಯೇ
 ಶುದ್ಧೇಽಂತಃಕರಣೇ ನರಸ್ಯ ಸುಕೃತೇ ಜಾತ್ಯಾಶ್ರಮಸ್ಥೇ ಕೃತೇ .. 53..
 ಕಾಮೇ ನಿರ್ಗಲಿತೇ ಮುಕುಂದಪದಯೋರಾವಿಷ್ಟ್ಯ ತಾಯಾಂ ರತೌ

ಸಾಕಾರಸ್ಯ ಹರೇರುಪಾಸನಮಿದಂ ಸಿದ್ಧಂ ಶ್ರುತೌ ಮುಕ್ತಯೇ .
ಸತ್ಯಂ ಜ್ಞಾನಮನಂತಮೇಕಮಖಿಲಂ ಬ್ರಹ್ಮಾಮೃತಂ ನಿಶ್ಚಿತಂ
ಸರ್ವಾತ್ಮಾ ಪರಮೇಶ್ವರಃ ಸ ಸಕಲಂ ಸನ್ನಿರ್ಮಮೇ ಮಾಯಯಾ .. 54..
ನಿರ್ಮಾಯ ಸ್ವಯಮೇವ ತತ್ರ ಕೃತವಾನ್ ಸ್ವಸ್ಯ ಪ್ರವೇಶಂ ಪ್ರಭುಃ
ತತ್ರೋಪಾದಿಸಮಾವೃತಸ್ಯ ನಿಯತಾ ಭಕ್ತಿರ್ಭವೇದಾತ್ಮನಃ .
ಜ್ಞಾನಾಸೂತ್ರಕೃತಸ್ತಥೋಪನಿಷದಾಂ ವ್ಯಾಖ್ಯಾಕೃತಃ ಪಂಡಿತಾಃ (ನಾನಾಸೂತ್ರ)
ತತ್ರಾಪ್ಯುತ್ತಮಬುದ್ಧಯೋ ಮತಕೃತಃ ಕೇಚಿದ್ವಿವಾದಪ್ರಿಯಾಃ .. 55..
ಶ್ರೀಕೃಷ್ಣಸ್ಯ ಕಲಾ ಭವಂತು ನ ಸಮಾಸ್ತೇನೇತಿ ನಿರ್ಧಾರಿತಂ
ತನ್ಮಾತ್ರನ್ಮತಬಾಧನಂ ಕಥಮಿದಂ ತೇಷಾಂ ಮತೇರ್ಜಾಯತೇ .
ಅವ್ಯಕ್ತಂ ಸಮುಪಾಸ್ಯಮಿತ್ಯುಪಹತವ್ಯಕ್ತಸ್ಯ ಸೇವಾ ಶ್ರುತಾ
ಸರ್ವಾಸೂಪನಿಷತ್ತು ನಿಶ್ಚಿತಮಿದಂ ಕೃಷ್ಣೇನ ಗೀತಾಮೃತೈಃ .. 56..
ಭಕ್ತೇರ್ಮುಕ್ತಿರಿತೀರಿತಂ ಭಗವತಾ ಸಾರೂಪ್ಯಚಿಂತಾತ್ಮಿಕಾ
ಸ್ವಷ್ಟೇ ರಾಜಪಥೇ ಸುಖಾಮೃತರಸೇ ಧೀರಾ ರಮದ್ವಂ ಸುಖಂ .
ಹೇ ಧೀರಾಃ ಕಿಮಿಹೋದಿತೈರ್ಬಹುತರೈಶ್ಚಿತ್ತಸ್ಯ ಚಿಂತಾಕರೈಃ
ಯುಷ್ಮಾಭಿಃ ಸಕಲಂ ಶ್ರುತಿಸ್ಮೃತಿಗತಂ ವ್ಯಾಖ್ಯಾಶತಂ ಜ್ಞಾಯತೇ .. 57..
ಶಾನೇ ಶಾಸ್ತ್ರಕೃತೇ ಕೃತಂ ಮತಿಮತಾಮರ್ಥಾರ್ಥಮತ್ಯಾದರೈಃ
ಸರ್ವಂ ತತ್ಪರಿಮುಚ್ಯತಾಂ ನಿಜಕೃತೇ ಕೃಷ್ಣಃ ಪರಂ ಸೇವ್ಯತಾಂ .
ವಾದೈರ್ಭಕ್ತಿರಿಯಂ ಗತೇತಿ ಹೃದಯಂ ಭೂಯಸ್ತರಾಂ ವೇಪತೇ
ವಿದ್ವಾಂಸೋ ವಿಮಲಾಶಯಾಃ ಪ್ರತಿಭಯಾತ್ ಸರ್ವಂ ಸ್ವಯಂ ಜಾನತೇ .. 58..
ನಿತಿ ಪರಮೇಶ್ವರೇಣ ಬಹುಧಾ ಗೀತಾಸು ಸರ್ವ ಮತಂ
ಸ್ವಷ್ಟಂ ಭಾಗವತಂ (ಭಾಗವತೇ) ತಥಾ ನಿಗದಿತಂ ಸ್ವರ್ಗಾವಪರ್ಗಪ್ರದಂ .
ಏಕಂ ಬ್ರಹ್ಮ ಯಥಾರ್ಥಮೇತದಖಿಲಂ ತಬ್ಧ್ಯಾಕೃತಂ ಜ್ಯಂಭತೇ
ಸರ್ವೇ ನಿರ್ಜರನಾಯಕಾಶ್ಚ ತದಿಮೇ ಸರ್ವಂ ಜಗತ್ತನ್ಮಯಂ .. 59..
ಸರ್ವಾ ಮೂರ್ತೀರಿಯಂ ಸ್ಫುಟಾ ಭಗವತೋ ನಾರಾಯಣಸ್ಯ ಪ್ರಭೋಃ
ಚೇತಃ ಕೇವಲಮೀಹತೇ ಕಲಯಿತುಂ ಗೋಪಾಲಲೀಲಂ ಮಹಃ
. ? ? ? ? ? ? ..
????????????? .. 60..
ಮಾಯಾಸೈರ್ಬಹುಭಿರ್ವಿವಾದವಿಹಿತೈಃ ಸಿದ್ಧಾಂತಚಿಂತಾಭವೈಃ
ಮಾಯಾಮವ್ಯಸನ್ಮರಲಂ ಶ್ರುತಿಶಿರಸ್ತತ್ತ್ವಂ ಪರಂ ಚಿಂತ್ಯತಾಂ .
ಮಾಯಾವಿಭ್ರಮದಾಯಿನೀ ಮರಕತಶ್ಯಾಮಾ ಮನೋಮೋಹಿನೀ
ಮಾಯಾ ಕಾಚನ ಮಾನಸೇ ಮಿಲತು ಮೇ ಮಾಯೂರಪಿಂಭಪ್ರಿಯಾ .. 61..
ಸೇವಾ ಭಕ್ತಿರಪಿ ಪ್ರಪತ್ತಿರಪರಾ ತತ್ಸಂಶ್ರಿತಿಃ ಪ್ರಹ್ಲತಾ

ತದ್ವತ್ಪರತಾ ತದೀಯಪರತೋಽಪಾಸ್ತಾ ಶರಣ್ಯಾ ಗತಿಃ .
 ಇತ್ಯೇಕಾರ್ಥಪದ್ಯೈಃ ಶ್ರುತಿಸ್ಮೃತಿಪುರಾಣಾದ್ಯೈಃ ಸಮುಲ್ಲಾಸಿತಾ .
 ಭೂಯಾದ್ಯೋ ಭವಬಂಧಭೇದನಕರೀ ಭಕ್ತಿವಿಭೋರ್ಭಾಸುರಾ .. 62..
 ಯೋ ಧ್ಯಾತೋ ವಿಮಲೇಂದ್ರನೀಲರುಚಿರಃ ಕೃಷ್ಣೇತಿ ಸಂಕೀರ್ತಿತಃ
 ಸದ್ಯಃ ಕ್ಲೇಶಚಯಂ ನಿಹತ್ಯ ವಿತರತ್ಯಾನಂದಬೋಧೋದಯಂ .
 ಹೇ ಧೀರಾ ಬಹುಶಾಸ್ತ್ರತತ್ತ್ವ ಕಲನಾಸಂಶುದ್ಧಬುದ್ಧಾಶಯಾಃ
 ಶ್ರೀಕೃಷ್ಣೇ ವಿಲಸತ್ಯುದಾರಮಹಿಮಾಂಭೋಧೌ ಕಥಂ ಖಿದ್ಯತೇ .. 63..
 ತಲ್ಲೀಲಾಶ್ರವಣಂ ಶುಭೇನ ಮನಸಾ ತನ್ನಾಮಸಂಕೀರ್ತನಂ
 ತನ್ಮೂರ್ತಿಸ್ಮರಣಂ ಚ ತತ್ಪ್ರತಿಕೃತೇಃ ಪಾದಾಂಬುಜೋಪಾಸನಂ .
 ತತ್ಪೂಜಾ ವಿವಿಧಾ ನಮಸ್ಯ ತಿನುತಿಸ್ತಸ್ಮಿಂಶ್ಚ ತದ್ರಾಸತಾ
 ತತ್ಸಖ್ಯಾತ್ಮನಿವೇದನೇನ ವಿವಿಧಾ ಭಕ್ತಿಃ ಶ್ರುತಾ ವೈಷ್ಣವೀ .. 64..
 ಏಷಾ ಷೋಡಶಧೇತಿ ಕೇಽಪಿ ನವಧಾ ಕೇಚಿತ್ತಥೈವಾಷ್ಟಧಾ
 ಪ್ರಾಹುಃ ಕೇಽಪಿ ತಥೈಕಧೇತಿ ಮುನಯೋ ಯಸ್ಮಿನ್ನ ಕಶ್ಚಿದ್ಗಹಃ .
 ಏಕಾಗ್ರೇಣ ತದಾಶ್ರಿತೇನ ಮನಸಾ ತಿಷ್ಠನ್ ಮುಹುವೈಷ್ಣವಃ
 ಸರ್ವಂ ಯುಕ್ತಮಿದಂ ಕರೋತಿ ಪಿಬತಸ್ತಪ್ತಿಃ ಸುಧಾಯಾಂ ಕಥಂ .. 65..
 ಪೀತಂ ಕರ್ಣಪುಟೇನ ಯಾದವಪತೇಶ್ಚಿತ್ರಂ ಚರಿತ್ರಾಮೃತಂ
 ಗೀತಂ ವೈಣಿಕಶೇಖರೇಣ ಮುನಿನಾ ಮತ್ಯಾ (ಭಕ್ತ್ಯಾ) ಮಹತ್ಯಾ ಮುಹುಃ .
 ನೀತಂ ಭಾವನಯಾನುರಾಗಘನಯಾ ಸ್ವಸ್ಯಾಂತರಂ ಸಾಂತರಂ
 ಪೀತಂ ದುರ್ಲಭಸೌರಭೋಜ್ಜ್ವಲರಸಂ ತಾಪತ್ರಯೋನ್ಮೂಲನಂ .. 66..
 ಸ್ವಾದು ಸ್ವಾದುರಸಾಯನಂ ಶ್ರವಣಯೋಃ ಸಂತರ್ಪಣಂ ಚೇತಸಃ
 ಕಾಮಾಯಾಸಪಿಪಾಸುತೋಪಶಮನಂ ನಿರ್ವಾಣಮಾಶಾಕ್ಷಧಾಂ .
 ಆಲಾನಂ ಭ್ರಮತೋ ಮದೇನ ಬಹುಶಃ ಸಂಕಲ್ಪದುರ್ದಂತಿನಃ
 ಸಂಸಾರಜ್ವರನಾಶನಂ ಭಗವತೋ ವಾರ್ತಾಮೃತಂ ಪೀಯಾತಾಂ .. 65..
 ಕೇಶಿಕ್ಲೇಶನ ಕಂಸಸೂದನ ಕೃಪಾಂಭೋಧೇ ಕಲಾನಾಂ ನಿಧೇ
 ಕ್ರೀಡಾಕೋಲ ಕಲಾಪಚೂಡ ಕಮಲಾಕಾಂತ ಕಮಕೀಡನ .
 ಕಲ್ಕಿನ್ ಕೇಶವ ಕೇಶಯು ಕ್ರತುಪತೇ ಕಂಜಾಕ್ಷ ಕಂಬುನಿಯ
 ಕ್ರೋಧಾಧೀಶ್ವರ ಕಾಲಕಾಲ ಕಲಯೇ ಕಲ್ಯಾಣದಾಂ ತೇ ಕಥಾಂ .. 68..
 ವಿಸ್ತೋಟಪ್ರತಿಮೇ ದೃಶೌ ಭಗವತೋ ರೂಪಾವಲೋಕಂ ವಿನಾ
 ಹಸ್ತೌ ತತ್ಪರಿಚಯಯಾ ವಿರಹಿತೌ ದುರ್ದಗ್ಧದರ್ವೀಸಮೌ .
 ತನ್ನಾಮಾಮೃತಪಾನರಂಗರಹಿತಾ ಜಿಹ್ವಾ ಜಲವ್ಯಾಲಿಕಾ
 ಪುಚ್ಛಂ ವೃಶ್ಚಿಕಜಂ ಮನೋ ಹರಿಕಥಾಹೀನಂ ನೃಣಾಮಾಂತರಂ .. 69..

ನೇತ್ರೇ ಪ್ರೇರಯ ಮೇ ತವಾಕೃತಿಕೃತೇ ಕೌ ಕಥಾಕರ್ಣನೇ
ಘ್ರಾಣಂ ಪೂಜಿತಮಾಲ್ಯಗಂಧಕಲನೇ ಪಾದಾಂಬುಶೈತ್ಯೇ ತ್ವಚಂ .
ನೈವೇದ್ಯಾನ್ನರಸಾಯನಂ ರಸಯಿತುಂ ಜಿಹ್ವಾಂ ಮನಃ ಸಂತತಂ
ಲೀಲಾಕಲ್ಪಿತರೂಪಚಿಂತನವಿಧೌ ಭಕ್ತಪ್ರಿಯ ಶ್ರೀಪತೇ .. 70..
ಸಖ್ಯಂ ಶ್ರೀಪುರುಷೋತ್ತಮೇನ ಕಲಯೇತ್ ಕೋ ವಾ ಜನಃ ಪ್ರಾಕೃತಃ
ತಸ್ಯಾಭಿನ್ನತಯಾ ಪರಪ್ರಿಯತಯಾ ಕಿಂಜೈತದುಜ್ಜ್ವಂಭತೇ .
ಪ್ರೇಮಾನಂದವಿಶ್ವಂಖಲಸ್ಯ ಮನಸಃ ಕಿಂ ಕಿಂ ನ ಸಂಭಾವ್ಯತೇ
ಸತ್ಯಂ ತಸ್ಯ ಪರೇಶಿತುರ್ನಿರವಧಿ ಪ್ರೇಮಾಸ್ವದಂ ತತ್ವದಂ .. 71..
ಇಷ್ಟಂ ದತ್ತಮಿದಂ ಹುತಂ ನಿಶಮಿತಂ ದತ್ತಂ ಚ ತಪ್ತಂ ಚ ಯತ್
ಕ್ಷೇತ್ರಾಪತ್ಯಕಲತ್ರಮಿತ್ರಭವನೋದ್ಯಾನಾನಿ ಯದ್ಯತ್ ಪ್ರಿಯಂ .
ತತ್ಸರ್ವಂ ವಿನಿವೇದಯೇ ಭಗವತೇ ಕೃಷ್ಣಾಯ ಹೃಷ್ಣಾತ್ಮನಾ
ಪ್ರಾರಬ್ಧೋಪಹೃತಂ ವಪುಃ ಪರಮುಪಾಸಾರ್ಥಂ ಪರಸ್ಯಾಶ್ರಯನ್ .. 72..
ಶ್ರೀಕೃಷ್ಣಾಚ್ಯುತ ದೇವ ರಾಮ ನೃಹರೇ ಜಿಷ್ಣೋ ಹರೇ ಶ್ರೀಪತೇ
ವಿಷ್ಣೋ ಮಾಧವ ಕೇಶವೇಶ್ವರ ವಿಭೋ ವಿಶ್ವೇಶ ವಾಣೀಪತೇ .
ಗೋಪಾಲಾವ್ಯಯ ಗೋಪ ಯಾದವಪತೇ ಗೋವಿಂದ ಗೋಪೀಪತೇ
ನಾಮೈಕಾವಲಿಕಾ ಗಲೇ ಮಿಲತು ಮೇ ಮೋಕ್ಷಾಯ ಲಕ್ಷ್ಮೀಪತೇಃ .. 73..
ಮಲ್ಲಿಕೋರಕಮುಗ್ಧಮಾಲ್ಯಮಹಿತಾ ಮಂದಾರಮೂಲಶ್ರೀತಾಃ
ಮಾಕಂದಾಂಚಿತಮಾಧವೀಮಧುರುರೀಮೇದಸ್ವಿಮಂದಸ್ಮಿತಾಃ .
ಮಂದಾಂದೋಲನಮೋದಮಾನಮುರಲೀಮಾಧುರ್ಯಮಾದ್ಯಜ್ಜನಾಃ
ಮೋದಂತಾಂ ಮಮ ಮಾನಸೇ ಮಧುಪತೇರ್ಮುಕ್ತಿಪ್ರದಾ ಮೂರ್ತಯಃ .. 74..
ಮಂದೋದಶ್ಚಿತ್ತಹಾಸಮುನ್ನತಮುಖಂ ಮಾಕಂದಮೂಲಸ್ಥಿತಂ
ಮಾರೋನ್ಮಾದಕರಂ ಮನೋರಮಗುಣಂ ನಾಯೂರಬರ್ಹಾಂಚಿತಂ .
ಮಂದ್ರಾಪೂರಿತವಂಶಿಕಾಮುಖರಿತಂ ಮಾಲಾಸಮಾಲಾಲಿತಂ
ಮಾಯಾಮಾನವವಿತ್ರಹಂ ಮುರರಿಪುಂ ಮೋಕ್ಷಾಯ ಮನ್ಯಾಮಹೇ .. 75..
ಕೇಕಾರಾವಕರಂಬಿತೇ ಕುತುಕಿತಾಂ ಕುಂಜೇ ಕನರಕೇತಕೇ
ಕ್ರೀಡಾಕ್ಲೃಪ್ತಕದಂಬಕೋರಕಕುಲಾಲಂಕಾರಕಲ್ಲೋಲಿನೀಂ .
ಕಾಶತ್ಕಲ್ಪಿತಕಾಂಚನಾರಕುಸುಮಾಂ ಕಾರ್ತಸ್ವರಾಭಾಸ್ವರಾಂ
ಕೈವಲ್ಯಾಕ್ರಮಕೌತುಕಾಯ ಕರುಣಾಕಾದಂಬಿನೀಂ ಕಾಮಯೇ .. 76..
ಮಾಕಂದಸ್ಯ ಮನೋರಮಸ್ಯ ಮಹಿತೇ ಮೂಲೇ ಮಿಲಂತಂ ಮುದಾ
ಮಾರೋದಶ್ಚಿತ್ತಮಂದಹಾಸಮುಖರಂ ಮಲ್ಲಿಸ್ರಜಾ ಮಂಡಿತಂ .
ಮುಗ್ಧಂ ಮೌರಲಿಕಂ ಮರಾಲಗಮನಾಮುಕ್ತಾವಲೀಮಧ್ಯಗಂ

ಮಾಯಾಮಾಣವಕಂ ಮಹೋದಯಮಹೋ ಮಾನ್ಯಂ ಮಹೋ ಮನ್ಮಹೇ .. 77..
 ವೇದಾಂತೈರ್ಬಹುಧೋದಿತಂ ಬುಧಗಣೈವೃಂದಾರಕೈರ್ವಂದಿತಂ
 ವೃಂದೇನ ಸ್ಫುರಿತಂ ಗವಾಂ ವಿದಧತಂ ಬಾಲ್ಯೋಚಿತಾಂ ವಿಕ್ರಿಯಾಂ .
 ವಿಶ್ವಸ್ತಂ ವ್ರಜಯೌವತಸ್ಯ ವಿಲಸದ್ವಕ್ರಾಲಕಂ ಬಾಲಕಂ
 ವಿದ್ಮೋ ವೈಣವಿಕಂ ವಿಲಾಸವಿವಶಂ ವೃಂದಾವನೇ ವಂಚಕಂ .. 78..
 ಚಾತುರ್ಯಾಗಮದೇವತಾ ಪರಿಚಿತಾ ಚರ್ಯಾವತೀ ಚಾಮರೈಃ
 ಚಾಂಪೇಯಸ್ತಬಕಾವತಂಸಸುಭಗಾ ಚರ್ಯಾವತೀ ಚಂಪಕೈಃ .
 ಚಂದ್ರಾಕಾರವಿಶೋಭಮಾನವದನಾ ಚೂಡಾವತೀ ಚಂದ್ರಕೈಃ
 ಚರ್ಚಾ ಕಾಚನ ಚೇತಸಿ ಸ್ಫುರತು ಮೇ ಚರ್ಚಾವತೀ ಚಂದನೈಃ .. 79..
 ಚೂಡಾಚುಂಬಿತಚಾರುಚಂದ್ರಕಚಯಂ ಚಾಮೀಕರಾಭಾಸ್ವರಂ
 ಚಂಚಚ್ಚಂದನಸೌರಭಂ ಚಟುತರಂ ಚಾತುರ್ಯಚರ್ಚಾಚಣಂ .
 ಚಾರೀರಂಜಿತಚಾಲ್ಯಮಾನಚರಣಂ ಚಾಂಪೇಯಮಾಲಾಧರಂ
 ಚೇತಶ್ಚಿಂತಯ ಚಂಚಲಾಪರಿವೃತಂ ಚರ್ಚಾಸು ಚಂದ್ರಾನನಂ .. 80..
 ನಿತ್ಯೋತ್ಸಾರಿತಭೇದವೇದಶಿರಸಾಂ ನೀಲೋತ್ಪಲಸ್ಥಾನಕಂ (ಸ್ಥಾನಕಪದವಾಸಃ)
 ಗೋಪೀನಾಂ ಮೃಗನಾಭಿಲೇಪರಚನಾವಕ್ಷೋಜಕುಂಭಾಂತರೇ .
 ಭಕ್ತಾನಾಂ ಪರಿತಾಪಶಾಂತಿವಿಧಯೇ ಕಲ್ಯಾಣಕಾದಂಬಿನೀ
 ಜನ್ಮಾರಂಭಫಲಂ ದೃಶಾಂ ಚ ಜಯತಾತ್ ಕಾಚಿತ್ ಕಲಾ ಕೈಶವೀ .. 81..
 ನಾನಾರಂಗವಶೋ ನಿರಂಜನರಸೋ ನಿಃಶ್ರೇಯಸೋದ್ಭಾವನೋ
 ನೇತ್ರಾನಂದಕರೋ ನವೋದಯವರೋ ನೀಲೋತ್ಪಲಶ್ರೀಧರಃ .
 ನಾದಾಸ್ವಾದಪರೋ ನವೀನಮದನೋ ನಂದಾತ್ಮಜೋ ನಾಯಕೋ
 ನಿತ್ಯಂ ನೋಽಸ್ತು ನಿರಂತರಂ ನಯನಯೋರ್ನಿತ್ಯಪ್ರಿಯೋ ನೀಲಿಮಾ .. 82..
 ಕಾಲಿಂದೀಕಮನೀಯಕೂಲಮಿಲಿತಂ ಕಸ್ತೂರಿಕಾಕಂದಲಂ
 ಕಂದಪೋದಯಕಾರ್ಮಣೈಕವದನಂ ಕರ್ಪೂರಕುಂದಸ್ಮಿತಂ .
 ಕೃಷ್ಣಾಚುಂಬಿಕದಂಬಕುಬ್ಜಕುಹರೇ ಕೇಲಿಕ್ರಿಯಾಕೋಮಲಂ (ಕುಂಜಕುಹರೇ)
 ಕೃಷ್ಣಾಖ್ಯಂ ಕಲಯೇ ಕದಾ ನು ಕಲಯೇ ಕೌತೂಹಲಂ ಕೇವಲಂ .. 83..
 ರಾಸೋಲ್ಲಾಸರಸಾಯನೇ ಚ ರಸಿಕಂ ರಾಮಾಭಿರಾರಾಧಿತಂ
 ರಾಕಾಚಂದ್ರಸಮಾನನಂ ರತಿಕರಂ ರಾಜೀವರಾಜೀಕ್ಷಣಂ .
 ರಕ್ತಿಮಸ್ತುತರಂಗರಾಗರಚನಂ ರಕ್ತೋಲ್ಲಸತ್ಕುಂಡಲಂ
 ರಕ್ತಾಶೋಕತರೋರಧೋ ರಸಮಯಂ ರಾಧಾಸಖಂ ರಾಧಯೇ .. 84..
 ಗತ್ವಾ ಶ್ರೀಹರಿಮಂದಿರಂ ಭಗವತೋ ರೂಪಂ ವಿಲೋಕ್ಯಾದ್ಭುತಂ
 ಪ್ರಕ್ಷಾಲ್ಯಾಸ್ಯ ಭವಾದಿವಂಧಚರಣಂ ಗಂಗಾದಿತಿರ್ಥಾಂಬುಭಿಃ .
 ಮಾಲಾಭೂಷಣಗಂಧಪೀತವಸನೈರ್ನೋಪಹಾರಕ್ರಮೈಃ

ಧನ್ಯಾ ಏವ ದಿವಾನಿಶಂ ಭಗವತಃ ಸೇವಾಸುಖಂ ತನ್ವತೇ .. 85..

ಸರ್ವವ್ಯಾಪಿಕದಂಬಮೂಲಮಿಲಿತಂ ಲೋಕತ್ರಯೀಪಾಲಕಂ
ಗೋಪಾಲಂ ಪರಿಪೂರ್ಣಸಂವಿದಮಹೋ ಗೋಪೀಜನ್ಯವಂಜಿತಂ .
ಇಂದ್ರಾದೀಪ್ಸಿತದಾಯಕಂ ಬ್ರಜವಧೂಸಂತೋಷಯಾಚ್ಯಾಪರಂ
ಕೌಮಾರೋಪಚಿತಂ ಪುರಾಣಪುರುಷಂ ಬ್ರಹ್ಮ ಪ್ರಪದ್ಯೇ ಪರಂ .. 86..

ರಾಧಾಕಿಂಕರಮೀಶ್ವರಂ ತ್ರಿಜಗತಾಂ ಸರ್ವಜ್ಞಮಜ್ಞಂ ಬಜೇ
ಚಿಂತಾರತ್ನವಿರಾಜಮಾನಚರಣಂ ಮುಕ್ತಾವಿಭೂಷಾಂಜಿತಂ .
ಪೀಯೂಷಾಸ್ಪದಲಾಲಸಂ ವಿರಚಿತಸ್ತೇಯಂ ಪುನರ್ಗೋರಸೇ
ಸಂಸೇವೇ ಮಹಿಮಾನಮದ್ಭುತಗುಣಂ ನಾನಾಗುಣಂ ನಿರ್ಗುಣಂ .. 87..

ಕರ್ಪೂ ರೈಃ ಕುಸುಮೈಮನೋಜ್ಞಸುಷಮೈರ್ಧೂಪೈಃ ಪ್ರದೀಪೋತ್ತಮೈಃ
ಸೂಪೈಃ ಸ್ವಾದುರಸೈನವೋದಿತಘೃತಾನೂಪೈರಪೂಪೈಃ ಸದಾ .
ಪೂಜಾ ಶ್ರೀಪುರುಷೋತ್ತಮಸ್ಯ ವಿಭವೋ ಯದ್ಯಸ್ತಿ ವಿಸ್ತಾರ್ಯತಾಂ .
ನೋ ಚೇದಸ್ತಿ ಜಲಂ ಫಲಂ ವನಭವಂ ದೇವ್ಯಾಸ್ತುಲಸ್ಯಾ ದಲಂ .. 88..

ಚಂಚಚ್ಚಂಪಕಸಾರಸಾರಸದಲಂ ನೀಲೋತ್ಪಲಪೋಲ್ಗಸ-
ನ್ಮಲ್ಲಿಕೇಸರನಾಗಕೇಸರಲಸತ್ತುನ್ನಾಗಭಾಜಾ ಸ್ರಜಾ .

ಮೂರ್ತಿಃ ಶ್ರೀಮಧುಸೂದನಸ್ಯ ಮಹಿತಾ ಸುಸ್ಥೈರ್ಗೃಹಸ್ಥೈರ್ಯಥಾ
ವನ್ಯೈಃ ಕಾಶಕುಶೈ ರಸಾದಪಚಿತ್ಪ್ರೇರ್ದುಃಸ್ಥೈರ್ದನಸ್ಥೈಸ್ತಥಾ .. 89..

ಉತ್ತಾಲೈಃ ಕಲಕಾಹಲೀಕಲಕಲೈರ್ಮೂರ್ಚ್ಛನ್ಮ ದಂಗಾರವೈಃ
ಘಂಟಾಗೋಂಕೃತಿ ಘೋಷಣೈರ್ಬಹುತರೈರ್ಭೇರೀರವಾಡಂಬರೈಃ . (ಘಂಟೌಘೈಃ
ಕೃತ)

ಗಾನೈರುತ್ತಮಧಾತುಮಾತುರಚನೈಃ ಸಂಶುದ್ಧಗಾನೈರ್ಧನೈಃ
ಸಾಟೋಪೈರ್ನಟನೈರ್ಧನೈರ್ಮನೋಜ್ಞಘಟನೈಃ ಪದ್ಮಾಪತಿಂ ಪ್ರೀಣಯೇ .. 90..

ಗಾನೈರ್ವೈಣಿಕಮಾಧುರೀಸಮಮಿಲತ್ತಾನೈಃ ಸಮಾನೈಃ ಶುಭೈಃ
ವಾದ್ಯೈಃ ಶ್ರುತೋತ್ತರಸಾಯನೀಯಮಹನಾಮಾದ್ಯೈಃ ಸತೋದ್ಯೈಸ್ತತ್ಪ್ರೈಃ (ತತಾತೋದ್ಯೈಃ)

ನೃತ್ಯೇ ರಮ್ಯರಸಾನುರೂಪಘಟನಾಕೃತ್ಯೈಃ ಸ್ವಭೃತ್ಯೈಃ ಕೃತ್ಯೈಃ
ನವ್ಯೈಃ ಸ್ತೋತ್ರಪದೈರ್ವಚೋಮಯ ಗವೀಗವ್ಯೈಃ ಸುಭವ್ಯೈರ್ಯಜೇತ್ .. 91..
(ಗವೀಗವ್ಯಂ - ಗೋಕ್ಷೀರಂ)

ಕಸ್ತೂರೀಸುರಭೀಕೃತ್ಯೈರ್ಜಲಕಣಾಸಿಕ್ತೈಸ್ತುಲಸ್ಯಾ ದಲೈಃ
ಪನ್ನೀರಾಗುರುನಾರಚಂದ್ರಕಣಿಕಾಸಮ್ಮೇಲಿತೈಶ್ಚಂದನೈಃ .
ಕ್ಷು ಪ್ರೋಪಾಹೃತಿ ಪೂಜಯನ್ ಯದುಪತಿಂ ದೇವಾಸುರೈಃ ಪೂಜಿತೇ

ತಸ್ಮಿನ್ನೇವ ಮಹೋದಯೇ ಸ್ವಸಮಯೇ ತೇಜೋಮಯೇ ಯುಜ್ಯತೇ .. 92..
 ಉತ್ಪಲ್ಲೈಃ ಕುಸುಮೈಮನೋಜ್ಞಸುಷಮೈ ರತ್ನೋಪಮೈಃ ಸದ್ರುಮೈಃ
 ಕರ್ಪೂರಾರಚನೈರಶೇಷಮನಸಾಮಾನಂದನೈಶ್ಚಂದನೈಃ .
 ನಾನಾಕಾರನಿವೇದನೈ ರಸಘನೈಃ ಪೀಯೂಷಕಲ್ಪೈರ್ನವೈಃ
 ಯೇಽತ್ರಾರ್ಚಂತಿ ರಮಾಪತಿಂ ಸವಿಭವಾಸ್ತೇಷಾಂ ಭವೋಽಸಂಭವಃ .. 93..
 ಏಷಾ ಷೋಡಶಿಭಿಸ್ತದ್ಭವ ದಶಭಿಸ್ತದ್ಭವತ್ ಪುನಃ ಪಂಚಭಿಃ
 ಪೂಜಾ ಶ್ರೀಪುರುಷೋತ್ತಮಸ್ಯ ರಚಿತಾ ಯೇನೋಪಚಾರೈಃ ಕ್ರಮಾತ್ .
 ತಸ್ಮಿನ್ನೇವ ತನೋತಿ ಮುಕ್ತಿ ಮಹಿಲಾ ಕಾಮೇನ ರಾಗೋದಯಂ
 ತಸ್ಯಾಯುಃ ಕೃತಕೃತ್ಯಭಾವಮಯತೇ ತಸ್ಯೈವ ಜನ್ಮೋಜ್ಜ್ವಲಂ .. 94..
 ಪಾರಾವಾರಶಯಂ ಪರಾವರಮಯಂ ಪಾರಾಯಣಂ ಪಾಪಿನಾಂ
 ಪುಣ್ಯಪ್ರಚ್ಯುತಿಪೂರಕಂ ಪ್ರಭುವರಂ ಪಾರ್ಥಪ್ರಿಯಂ ಪೂರ್ವಜಂ .
 ಪುಷ್ಪಾವೋದಪರಿಷ್ಕೃತಂ ಪುಲಕಿತಂ ಪಾರಿಪ್ಲವಂ ಪಾವನಂ
 ಪ್ರತ್ಯುಪ್ತಂ ಪ್ರಮದಾಶತೈಃ ಪ್ರಮುದಿತಂ ಪ್ರಾಣಾಧಿಕಂ ಪೂಜಯೇ .. 95..
 ರೋಮಾಂಜೈಃ ಸಮುದಂಚಿತೈಶ್ಚಲುಕಿತಂ ಬಿಭೃದ್ವಪುಃ ಸುಂದರಂ
 ನೇತ್ರೇ ಹರ್ಷಜಲೋಜ್ಜ್ವಲೇ ವಿಕಸಿತಸ್ಮೇರಾರವಿಂದಶ್ರೀಣೇ .
 ಚೇತಃ ಪ್ರೇಮಪರಿಪ್ಲುತಂ ಭಗವತೋ ಲೀಲಾಪ್ರವೀಣೈರ್ಗುಣೈಃ
 ಯಃ ಸ್ತೌತಿ ಪ್ರತಿವಾಸರಂ ಮುರಹರಂ ಮುಕ್ತೈಃ ಸ ಶಕ್ತಃ ಪರಂ .. 96..
 ಸಂಸಾರಜ್ವರಚಂದನೈಃ ಸುಮನಸಾಮಾನಂದನೈರ್ವಂದನೈಃ
 ಆನಂದಾದತಿ ನಂದನಂದನಮಮುಂ ವಂದೇತಯಸ್ಸುಂದರೈಃ .
 ತದ್ ವೃಂದಾರಕವಂದಿತಂ ಪದಮಿದಂ ಧಿಕ್ಮತ್ಯ ಪೌರಂದರಂ
 ವಿಂದತ್ಯವ್ಯಯಸಂವಿದಂ ಸ ಪರಮಾನಂದಾದ್ವಿತೀಯಂ ಮಹಃ .. 97..
 ಯೋಗೀ ತಂ ತನುತೇ ಪುರೋ ಮುರರಿಪೋರ್ನಾಮಾಮೃತೈರಾಯತೈಃ
 ಯೋಗೀಂದ್ರಃ ಶ್ರುತಿಶಾಸನೇ ಸುಷಮತೋ ಮೋಹೋಲ್ಲಸನ್ಮಾನಸಃ .
 ಭೋಗೀಶಸ್ಪುಟತಲ್ಲಕಲ್ಪನಮಮುಂ ಸೇವೇತ ಯಃ ಕೇಶವಂ
 ಭೋಗೀಶಃ ಸ ಪುಮಾನ್ ಸ ಏವ ಚತುರೋ ಭುಕ್ತೇಶ್ಚ ಮುಕ್ತೇಃ ಕ್ಷಮಃ .. 98..
 ಕಾಲೋಲ್ಲಾಸಿಕದಂಬಕೋರಕಕುಲೇ ಕಾರ್ಪೂರಿತೇ ಕೇತಕೈಃ
 ಕೇಲೀಕುಂಜಕುಟೀರಕೇ ಕಲಕಲೈಃ ಕಲ್ಲೋಲಿತೇ ಕೇಕಿನಾಂ .
 ಕ್ಲಿಷ್ಟಾನಾಂ ಕಮನೀಯಕಾಂತಿಸುಷಮಃ ಕಸ್ತೂರಿಕಾಕೋಮಲಃ
 ಕಲ್ಯಾಣಾನಿ ಕರೋತು ಕೌತುಕಮಯಃ ಕ್ಲೃತೋದಯಃ ಕಾಲಿಮಾ .. 99..
 ಮೌಲೌ ನೀಲಮಣಿಚ್ಚಟಾ ಮೃಗದೃಶಾಂ ನೀಲೋತ್ಪಲಂ ಕರ್ಣಯೋಃ
 ಚಕ್ಷುಷ್ಯಂಜನರಂಜನಂ ಕುಚಯುಗೇ ಕಸ್ತೂರಿಕಾಲೇಪನಂ .

ನೀಲಂ ನೇತ್ರದಲಂ ನಿತಂಬಫಲಕೇ ಪಾದಾಂಬುಜೇ ಷಟ್ಪದಂ (ನೇತ್ರಂ-ಜಟಾ
ವಸ್ತ್ರಾಂಚಲಂ ಚ)

ಸರ್ವಸ್ವಂ ಶ್ರುತಿಶೇಖರಸ್ಯ ಕಲಯೇ ವೃಂದಾವನೇ ವ್ಯಾಕೃತಂ .. 100..

ಮುಗ್ಧೇಂದೀವರಮಾಲಿಕಾವಿರಚನಂ ವೃಂದಾವನಕ್ಷ್ಮಾರುಹಾ-
ಮಾಮೋದಾಯ ಗವಾಂ ನವಾಂಬುದಸಮಂ ಸಾರಂ ತಮಾಲಾಂಕುರಂ .

ಮಾದ್ಯನ್ಮನ್ಮಥಮಾನಯೌವನಮದಾಘೂರ್ಣಭ್ರುವಾಂ ಸುಭ್ರುವಾ-
ಮಾಸ್ವಾದ್ಯಂ ಮಹಯೇ ಮಹೋ ಮಹದಹೋ ಮಾಧುರ್ಯಮೂಲಾಯನಂ ..

101..

ದಿಕ್ಪಾಲಾವಲಿಮೌಲಿರಂಜಿತಪದಾಂಭೋಜಂ ತ್ರಿಲೋಕೇಶ್ವರಂ

ಗೋಪಸ್ತ್ರೀಜನವಸ್ತ್ರಮೋಷಣಕಲಾಪರೀಣಪಾಟಚ್ಚರಂ .

ಲಕ್ಷ್ಮೀಕಲ್ಪಿತದಿವ್ಯತಲ್ಪವಿಲಸತ್ಪರ್ಯಂಕಪರ್ಯಾಕುಲಂ

ಕಾಲಿಂದೀತಟಸೈಕತೀಯಶಯನೇ ಸ್ವೇಚ್ಛಾಸುಷುಪ್ತಂ ಶ್ರಯೇ .. 102..

ಯದ್ಧಂಡಗ್ರಹಣಂ ಕಷಾಯವಸನಾದಾನಂ ಶಿರೋಮುಂಡನಂ

ಭಕ್ತಿಂ ಭಾಗವತೀಂ ವಿನಾ ಹತಮತೇಃ ತತ್ಕೇವಲಂ ದಂಡನಂ .

ಕೃಷ್ಣಾನೇ ಯದಿ ದಂಡವನ್ನಿಪತನಂ ತದ್ಯಾತನಾಂ ದಂಡಯೇತ್

ಯಾತಾಯಾತಕೃತಾಂ ಭವೇತ್ (ಭವೇ) ಪರಿಭವೇ ತತ್ಸಂಭವೇನ್ಮಂಡನಂ .. 103..

ದಂಡೇನೈಕತರೇಣ ಕಿಂ ಗುರುತರೈರ್ದಂಡೈಸ್ತ್ರಿಭಿಃ ಕಿಂ ಕೃತಂ

ದೀರ್ಘಶ್ರುಭವೈರ್ಜಟಾಯತಜಟಾಭಾರೈರಪಾರೈರಲಂ .

ಕೇಶಕ್ಲೇಶನವೇಷ ಏಷ ಭಗವದ್ಭಕ್ತಿಂ ವಿನಾ ಸಜ್ಜನಾಃ

ಶ್ರೀನಾರಾಯಣಮಾಶ್ರಯದ್ಧಮಿಹ ವೋ ಮುಕ್ತೌ ಯದಾ ಕಾಮನಾ .. 104..

ನೈವೇದ್ಯಾದನಭೋಜನಂ ಭಗವತೋ ನಿರ್ಮಾಲ್ಯಮಾಲ್ಯೋತ್ತಮೈಃ

ಭೂಷಾ ತಚ್ಚರಣಾಬ್ಜಕುಂಕುಮಕಣೈರ್ಫಾಲಸ್ಥಲೋದ್ಭ್ರಲನಂ .

ತನ್ಯುಕ್ತಾಂಬರಡಂಬರೈರನುಪಮೈರುಷ್ಟೀಷಸಂವೇಷ್ಟನಂ

ಭೂಯಾಸುರ್ಮಮ ಮುಕ್ತಯೇ ಮುನಿಮತಾಃ ಸೇವಾಭಿಷೇಕೋತ್ಸವಾಃ .. 105..

ನೈವೇದ್ಯಂ ಪುರುಪೋತ್ತಮಸ್ಯ ಸುರಸಂ ಪೀಯೂಷಸಾರೋಪಮಂ

ಸಾಮೋದೈಸ್ತುಲಸೀದಲೈಃ ಪರಿಚಿತಂ ಸರ್ವಾಧಗರ್ವಾಪಹಂ .

ಕರ್ಪರೋತ್ಕರಸೌರಭಂ ಶುಭತರಂ ಚಕ್ಷುರ್ಮನೋರಂಜನಂ

ಭುಂಜಾನೋ ಭವರಂಜನಂ ಕಲಯತೇ ವಿಷ್ಣೋಃ ಪದಂ ಕೇವಲಂ .. 106..

ದಾನ್ಯಾಯ ಕ್ಷಣಿಕಾಯುಷಾಂ ಪ್ರಭವತೇ ದೇವಾವಲೀಸಂಪದಾಂ

ನೈರಾಶ್ಯಾಯ ಫಲೇಷು ದರ್ಶಿತಮಹಾಲೋಭೇಷು ಭೋಗೇಚ್ಛಯಾ .

ಲಾನ್ಯಾಯ ಪ್ರಿಯಸಂಪದಾಂ ವಿದಧತೇ ವಿಖ್ಯಾತಮಾಚಾರ್ಯಕಂ

ದಾನ್ಯಾಯ ಸ್ವ ಹಯಾಮಹೇ ಭಗವತೋ ಮೋಕ್ಷೈಕದೀಕ್ಷಾಗುರೋಃ .. 107..

ನಿತ್ಯಂ ಕರ್ಮಕರೌ ಕರೌ ಶುಚಿತರೌ ಸೇವಾಕಥಾತತ್ಪರೌ
 ಪಾದೌ ಸುಂದರಮಂದಿರಾಗಮಸುಸಂವಾದೌ ಸದಾದ್ವೈ ಕೃತೌ .
 ಘ್ರಾಣಂ ಮೌಲಿವಿಮುಕ್ತಮುಗ್ಧತುಲಸೀಘ್ರಾಣೇ ಕೃತಪ್ರೀಣನೇ
 ವಿದ್ವತ್ತಾ ಕವಿತಾ ವಿಚಿತ್ರಚರಿತೇ ಕೃಷ್ಣಸ್ಯ ಮೇ ನಂದತಾಂ .. 108..
 ಜಾರತ್ವಂ ಗುರುತಲ್ಪದೋಷಶಮನಂ ಗೋಪೀಷು ಯಸ್ಯ ಪ್ರಭೋಃ
 ಸದ್ಯೋ ಬ್ರಹ್ಮವಧಂ ಧುನೋತಿ ಬಹುಧಾ ಯದ್ಬ್ರಹ್ಮರಕ್ಷೋವಧಃ .
 ಸ್ತ್ರೀಭಿಃ ಶೀಧುನಿಷೇವಣಂ ಗುರುಸುಧಾಪಾನಂ ಕ್ಷಿಣೋತಿ ಕ್ಷಣಾತ್ (ಗುರುಸುರಾಪಾನಂ)
 ಸ್ತೇಯಂ ಗೋರಸಮೋಷಣಂ ಶತಮಹೋ ತತ್ಸಂಗಮಃ ಸಂಗಮಃ .. 109..
 ವೇದಾಂತ್ಯೈರ್ಬಹುಧಾವೃತಂ ಶ್ರುತಿಶತೈಃ ಸಂಘಾಕೃತಂ ಶ್ರೀಕೃತಂ
 ಸಿದ್ಧಾಂತ್ಯೈರುರರೀಕೃತಂ ಮುನಿವರೈಃ ಸರ್ವೈಃ ಪುರಾಣೈರ್ವೃತಂ .
 ಚಿತ್ತ ಸ್ವಾಸ್ಥ್ಯಹೃತಂ ಹರೇಣ ವಿವೃತಂ ಮೋಕ್ಷಾರ್ಥಮತ್ಯಾದೃತಂ (ಚಿತ್ತಾ)
 ಶ್ರೀಕೃಷ್ಣಸ್ಯ ನಿಪೀಯತಾಂ ರಸಭೃತಂ ಶ್ರೋತ್ರೇಣ ನಾಮಾಮೃತಂ .. 110..
 ಲೀಲಾಸಂಶ್ರವಣೇ ಹರೋಽತಿರಸಿಕಃ ಶ್ರೀನಾರದಃ ಕೀರ್ತನೇ
 ಬ್ರಹ್ಮಾ ಸಂಸ್ಮರಣೇ ಪದಾಂಬುರುಹಯೋಃ ಸಂಸೇವನೇ ಪದ್ಮಜಾ .
 ಪೂಜಾಯಾಂ ಸುರನಾಯಕಃ ಸ್ತುತಿವಿಧೌ ವ್ಯಾಸೋ ಗರುತ್ಮಾನ್ ಪುನಃ
 ದಾಸ್ಯೇ ಸಖ್ಯಕೃತೇ ನರೋಽಪ್ಯತಿರತಃ ಸ್ವಾತ್ಮಾರ್ಪಣೇ ಶ್ರೀಪತೇಃ .. 111..
 ಏಕೋಽಪಿ ತ್ರಿಗುಣಾನುಬಿಂಬಕಲಯಾ ತ್ರೈವಿದ್ಯಮಾಭಾಸಯನ್
 ಮಾಯಾಕಲ್ಪಲತಾಶ್ರಯಃ ಶುಕಮುಖೈಃ ಸಂಸೇವಿತೋ ಯೋ ದ್ವಿಜೈಃ .
 ಆಯಾಸೈರಫಲೈರಲಂ ಕೃತಧಿಯಃ ಸೋಽಯಂ ಪರಂ ಸೇವ್ಯತಾಂ
 ನೀಲಕ್ಷ್ಮಾಧರಮೌಲಿಮಂಡನಮಣಿಃ ಕೈವಲ್ಯಕಲ್ಪದ್ರುಮಃ .. 112..
 ದೇವಶ್ರೇಣಿಕಿರೀಟಪಂಕಜವಿಸಂವಾದೇನ ಪಾದೇನ ತ-
 ದ್ವೇದೋದೀರಿತಚಿತ್ತ ಕಾಶಪರಮಾಹ್ಲಾದೇನ ನಾದೇನ ತತ್ .
 ಸಿದ್ಧಂ ಚೇದಖಿಲಂ ಮನೋಜ್ಞಮುರಲೀನಾದೇನ ಮಾದೇನ ನೋ
 ವಾಗಾಡಂಬರಜ್ಯಮ್ಮಾಣಕಲಹೋನ್ಮಾದೇನ ವಾದೇನ ಕಿಂ .. 113..
 ಇತ್ಯೇಷಾ ಪುರುಷೋತ್ತಮಸ್ಯ ಕಥಿತಾ ಭಕ್ತಿರ್ವಿಮುಕ್ತಿಪ್ರದಾ
 ನಾನ್ಯಾಂ ವಾದಕಥಾ ತಥಾ ಮತಿಮತಾಂ ಕಲ್ಯಾಣಿನೀ ಶೋಭತೇ .
 ಸಾಕಾರಸ್ಯ ಹರೇರುಪಾಸನಮಿದಂ ನಾಕಾರಸಮ್ಮೇಲನಂ
 ಪುಂಸಃ ಸಂತನುತೇ ತನೋತಿ ಪರಮಬ್ರಹ್ಮಾವೃತಂ ಕೇವಲಂ .. 114..
 ಕೋ ಮೂಢಃ ಸುಪಥೇ ಸ್ಥಿತೇಽಪಿ ಚತುರೈರ್ವಿದ್ವಜ್ಜನೈಃಸಂಶ್ರಿತೇ
 ನಾನೋಪದ್ರವವರ್ಜಿತೇ ಸ್ವಸುಕೃತೈರಾವರ್ತಿತೈರರ್ಜಿತೇ .
 ಯೈಃ ಕೈಶ್ಚಿತ್ ಕೃಪಣೈಃ ಕೃತಂ ಪರಿಹತಂ ವಿಜ್ಞೈಃ ಕದರ್ಥಿಕೃತಂ

ಕರ್ತುಂ ದುಷ್ಕರಮುಗ್ರದುಃಖವಿಕಟಂ ದುಷ್ಟಂ ದುರಧ್ವಂ ಶ್ರಯೇತ್ .. 115..

ಹೇ ಸೌಮತ್ಯ ಜಿತಂ ತ್ವಯಾ ಭಗವತಾ ಪಾಂಡಿತ್ಯಕೃತ್ಯಂ ಕೃತಂ
ವಾದಿತ್ವಪ್ರತಿಪಾದಿತಂ ತದಶುಭಂ ತತ್ತ್ವೇ ಕವಿತ್ವಸ್ಥಿತಮು (?) .

ಮಾರ್ಗಾನ್ ದುರ್ಗಮಕಂಟಕಾತಿವಿಕಟಾನ ಭೂಯಃ ಕೃತಾಧೋಗತೀನ್
ಯನ್ಮುಕ್ತ್ವಾ ಹರಿರಾಶ್ರಿತಃ ಸುಮನಸಾಂ ಸ್ವರ್ಗಾಪವರ್ಗಪ್ರದಃ .. 116..

ಶ್ರೀಜೀವಃ ಕವಿಡಿಂಡಿಮೋ ನೃಪಗುರುಃ ಷಡ್ಧರ್ಶಿನೀಪಂಡಿತೋ
ಭಕ್ತಿಪ್ರಸ್ಥಿತದೇಶಿಕೋಽಖಿಲಕಲಾಲಂಕಾರರತ್ನಾಕರಃ .

ವಿಂಶತ್ಸೂರ್ಯಪ್ರಶತೀಮಿತೈವ್ಯರಚಯತ್ ಪದ್ಯೈಃ ಕ್ರಮಾದ್ಗಂಭಿತ್ಯೈಃ
ಶ್ರೀಕೃಷ್ಣಸ್ಯ ಸಮರ್ಚನಾವಿಧಿಕೃತೇ ಶ್ರೀವೈಜಯಂತೀ ಶುಭಾಂ .. 117..


ಶ್ರೀನೀಲಾಚಲವಾಸಿನೋ ಭಗವತೋ ಮೋಕಚಿಂತಾಮಣೇಃ
ಲೀಲಾವಿಗ್ರಹಶಾಲಿನಃ ಶ್ರುತಿಶಿರೋರಾಜಿಷ್ಣುಚೂಡಾಮಣೇಃ .

ಶ್ರೀಮಜೀವಕವೀಶ್ವರೇಣ ಚರಣಾಂಭೋಜಾತಯೋರರ್ಪಿತಾ
ಸಮ್ಪ್ರಷ್ಟಾ ಗುಣಶಾಲಿನೀ ವಿಜಯತಾಂ ಶ್ರೀವೈಜಯಂತೀ ಚಿರಂ .. 118..


ಇತಿ ಶ್ರೀಮತ್ಕವಿರಾಜರಾಜಗುರುತ್ರಿಲೋಚನಾಚಾರ್ಯತನಯ ಶ್ರೀಮದ್ಭಕ್ತಿಪ್ರಸ್ಥಾನಪ್ರಣಯ
ಬಾದರಾಯಣ ಶ್ರೀನಾರಾಯಣಚರಣಪರಾಯಣಕವಿಡಿಂಡಿಮವಾಹಿನೀಪತಿ
ಗಜರಾಜರಾಜಗುರು

ಶ್ರೀಜೀವದೇವಾಚಾರ್ಯವಿರಚಿತಂ ಭಕ್ತಿವೈಜಯಂತೀಸ್ತೋತ್ರಂ ಸಂಪೂರ್ಣಂ .

Proofread by Gopalakrishnan

——
Shri Bhaktivaijayanti Stotram

pdf was typeset on June 28, 2023

——
Please send corrections to sanskrit@cheerful.com

